

VII Azərbaycan-Gürcüstan-Türkiyə biznes-forumu keçirilib

Dünən Gürcüstanın Telavi bələdiyyəsinin Tsinandali kəndində VII Gürcüstan-Azərbaycan-Türkiyə biznes-forumu keçirilib.

AZƏRTAC xəbər verir ki, forumda hər üç ölkənin iqtisadiyyat nazirləri, təxminən 400 nümayəndə, o cümlədən təxminən 300 iri şirkətin nümayəndəsi iştirak edib.

Azərbaycanı bu tədbirdə iqtisadiyyat naziri Mikayıl Cabbarovun rəhbərlik etdiyi nümayəndə heyəti təmsil edib.

Forum zamanı üç ölkənin özəl sektorları arasında irimiqyaslı layihələrdə əməkdaşlıq məsələləri müzakirə olunub. Biznes nümayəndələrinin iştirakı ilə panel iclası, eləcə də B2B görüşləri keçirilib.

Forumda Türkiyə və Azərbaycandan yüksək səviyyəli nümayəndə heyətləri iştirak edib. Türkiyə nümayəndə heyətinə Türkiyənin ticarət naziri Ömər Bolat rəhbərlik edib.

Biznes-forum Gürcüstanın İqtisadiyyat və Davamlı İnkişaf Nazirliyi və Gürcüstan Ticarət və Sənaye Palatası tərəfindən təşkil olunub.

İxracın və İnvestisiyaların Təşviqi Agentliyi (AZPROMO) və DEİK (Xarici İqtisadi Əlaqələr Komitəsi) forumda tərəfdar kimi çıxış ediblər.